

# JOÃO TỸ CARTA Û HAN MĂN

<sup>1</sup> João kófa tỹ rá vễ. Sỹ inh mré ke tỹ Gaio mỹ rán hã vễ. <sup>2</sup> ã to sóg há tãvĩ nĩ. Hỹ, há tãvĩ sóg nĩ, ã to. ã to sóg Topê mré vēmén tĩ, ti tỹ ã mỹ nén há kar nĩm jé, ã kaga tũ nĩ jé ke gé. Topê to tar ã tóg jê, tag ki kanhró, sóg nĩ.

<sup>3</sup> ã mré ke ag tóg inh ki junjun, kỹ ag tóg inh mỹ tó, ã tỹ vênh vĩ há nón tĩ mũ ti, ã tỹ to tar nĩ ti. Kỹ tóg inh mỹ sér pê ti. <sup>4</sup> Inh krê tỹ vênh vĩ há nón mũn kỹ tóg inh mỹ sér tãvĩ tĩ, nén ù tỹ inh mỹ sér nĩ kar kãfór, hã kỹ tóg inh mỹ sér tĩ, ã tỹ vênh vĩ há nón tĩg kỹ.

<sup>5</sup> ã to sóg há tãvĩ nĩ, Gaio! Ëg mré ke ag ki rĩr há han ã tóg nĩgtĩ, ù tỹ kór há tá kãmũ mũ ag mré hã. <sup>6</sup> Tag tó ag tóg tag ki, igreja krêm, ã mré ke ag. Ag to há tãvĩ ã nêji nĩ. Ag ki rĩr măn nĩ gé, ag tỹ ã ki junjun kỹ, kỹ ag mỹ nĩm nĩ, nén ù tỹ ag mỹ tũ ên ti. <sup>7</sup> Topê rãnrãj han ag tóg tĩ. Jesus Cristo jyjy tó kỹ ag tóg hên ra mũgtĩ, kỹ ag tóg ù tỹ ti ki ge kỹ nỹtĩ tũ ag tũ măn vãnh nĩgtĩ. <sup>8</sup> Hã kỹ tóg há tĩ, ãg tỹ ù tỹ ge ki rĩr há han kỹ, ãg mré ke ag. Ëg tỹ ag ki rĩr há han kỹ tóg ãg tỹ ag mré Topê vĩ há tó mũ ri ke nĩ sir.

<sup>9</sup> ã jamã tá igreja krêm vênh măn tĩ ag mỹ sóg vênh rá jênê, hã ra Diótrefes vỹ inh vĩ mẽ jãvãnh nĩ. Ag kri tỹ ùn mág jê sór ti nĩ, Diótrefes ti. <sup>10</sup> Isỹ tá jun kỹ sóg ti mỹ tónh ke mũ, ti jykre pãno ti, vênh kar rĩnve. Òn kỹ tóg iso féfén tĩ. Hã ra tóg nén ù kórég ù han tĩ gé, hã kỹ tóg ãg mré ke ag tỹ ãjag tá junjun kỹ tóg ag mỹ: “inh mré nĩnh kãmũ jêg,” he vãnh nĩgtĩ. Kỹ tóg ù ag tỹ ag mỹ: “inh mré nĩnh kãmũ jêg,” he sór mũ ra tóg ag tỹ ag mỹ vĩ há han kamêg tĩ gé. Ag mỹ tóg: “igreja krêm ãjag tóg rã măn ke tũ nĩ ha,” he tĩ, ag tỹ ãg mré ke ag mỹ vĩ há han sór kỹ. Jykre kórég tãvĩ ti nĩ, Diótrefes ti. Hã kỹ sóg ti kato tênh ke mũ, ha vemnĩ.

<sup>11</sup> Tĩ jãvo sóg ã to há tãvĩ nĩ, Gaio! Û tỹ nén ù kórég han mũ ra ti kóm han sór tũg nĩ. Nén ù há hã han sórmnĩ. Ëg tỹ nén ù há kar han kỹ ãg tóg tỹ Topê krê nỹtĩ gé. Û tỹ ti kórég han mũ vỹ Topê ki kagtĩg nĩ.

<sup>12</sup> Demétrio vỹ tỹ ùn jykre há nĩ, hã ra. Vênh kar vỹ ti to vĩ há han tĩ. Ki hã ag tóg tó tĩ, ag tỹ ti to vĩ há han kỹ, hã kỹ sóg ag mré tó mũ gé. Isỹ vênh vĩ há hã tó mũ ki kanhró ã tóg nĩ.

<sup>13</sup> Sỹ ã mỹ nén rán sór mũ vỹ ver e tĩ, hã ra sóg rán kỹ jênê sór tũ nĩ. <sup>14</sup> Kãnhmar sóg ã venh ke kãtĩg mũ. Kỹ ãg tóg jagnê mré vēmén ke mũ.

<sup>15</sup> ã jé jatun mĩ nĩ nĩ. Tag ki inh mré ã to há nýtĩ ag vỹ ã mĩ êkrég tĩ. Kỹ ã jamã tá inh mré ke kar mỹ: “ãjag mĩ tóg êkrég tĩ,” hemnĩ iso. Vyrmỹ ag mỹ tómnĩ, sỹ ag mĩ êkrég mũ ti.

Hã vỹ, sỹ ã mỹ nén rán sór mũ ti.